

رحمۃ اللہ علیہ
شیخ الحدیث مولانا
ذوالفقار علی طاہر
کاسانجھارتحال
پروفیسر مولانا بخش محمدی

۳ جنوری ۲۰۱۸ء کی شام کو جیسے ہی کالج کی ڈیوٹی سے فارغ ہو کر واپس گھر پہنچا تو موبائل پر کالز اور ایس ایم ایس آنا شروع ہو گئیں، جن میں یہ روح فرسا اور المناک خبر ملی کہ اسلامی علوم و فنون کے ماہر، تدریس کے شہنشاہ، عالم ربانی، جماعت الہمدیٹ سندھ کے روح رواں، اور ماہنامہ مؤقر دعوت الہمدیٹ حیدرآباد کے مدیر شہیر، حضرت مولانا ذوالفقار علی طاہر کراچی کے ایک جان لیوا ٹریفک حادثے میں خالق حقیقی سے جا ملے بار بار زبان پر انا للہ وانا الیہ راجعون جاری ہو گیا۔

شدیدم خاک ولیکن بیونے تربت ما

توان شناخت کزین خاک مرد مے خیزد

آہ۔ جس مرد حق نے اسلام کی آفاقت و حقانیت کے لئے پوری زندگی وقف کر دی جس نے باب الاسلام سندھ کے دور افتادہ، گاؤں، میں شرک و بدعت کے بتکدوں میں آذان حق دی وہ اچانک ہم سے چمچ کر بیونہ خاک بن گیا، ابوزبیر ذوالفقار علی طاہر بن حمزہ علی (متوفی ۲۰۰۵ ع) بن مرحوم غلام حیدر خان (متوفی ۱۹۸۳ ع) بھی اپنے دور کے انتہائی نیک سیرت، پرہیزگار، اور صالحین میں شمار ہوا کرتے تھے، مولانا ذوالفقار علی طاہر تحصیل کپھر ضلع ساگھڑ کے شہر سامارو موری میں ۴ مارچ ۱۹۷۲ ع میں پیدا ہوئے، آپ نے ابتدائی تعلیم پرائمری اور قرآن عظیم ناظرہ اپنے گاؤں میں حاصل کی، جس کے بعد آپ نے ڈل اور میٹرک بھی کپھر و س کئے، جس کے بعد انکے اقرباء کی خواہش پر انہوں نے علوم اسلامیہ اور درس نظامی کے لئے باقاعدہ مدرسہ قاسم العلوم نٹڈو آدم روڈ میرپور خاص میں داخلہ لیا، جہاں ابتدائی فارسی اور عربی کے قواعد سے تعلیم شروع کی، انکے اساتذہ کرام عموماد یوبند کتب فکر کے حامل تھے، جن میں سے چند کا تذکرہ حسب ذیل ہے۔

۱۔ مولانا غلام قادر مڑی پھلڈیوں ساگھر والے جن سے مولانا طاہر نے ابتدائی کتب فارسی کے قواعد، پہلی فارسی، کریما، نامہ

حق، پند نامہ وغیرہ پڑھیں۔

۲۔ مشہور مصنف، اسلامی اسکالر، پروفیسر مولانا حکیم امیر الدین مہر حفظہ اللہ تعالیٰ سابق ڈائریکٹر الدعوة اکیڈمی اسلام آباد سے بھی باقاعدہ ترجمۃ القرآن، اور عربی گرامر صرف و نحو اور ادب کی کتب پڑھیں۔

۳۔ مولانا عطاء اللہ خاں صخیلی ٹنڈو آدم والے سے آپ نے صرف، نحو، بالخصوص علم الصیغہ میں مثالی مہارت تامہ حاصل کی۔

۴۔ مولانا سعید احمد خان مکرانی وغیرہ سے بھی عربی اور فارسی کتب پڑھیں جن میں اخلاق محسنی، گلستاں و بوستاں سعدی اور مالا بد منہ شامل ہیں

۵۔ مولانا سید احمد سعید وغیرہ سے بھی عربی فارسی کا مروجہ کورس پڑھا، واضح ہو کہ اس دور میں مدارس اسلامیہ کے کورس میں فارسی بے حد ضروری تھی چونکہ ایک عالم دین کا فارسی سے جمل بھت سارے علوم فنون اور معلومات کے خزینہ سے محروم کر دیتا ہے، اس زمانہ میں تو عربی گرامر بھی فارسی کتب میں پڑھائی جاتی تھی مثلاً مشہور کتاب ارشاد الصرف اور اس کی شرح وغیرہ بے انتہا علمی افادیت کی حامل تھی، (جیسا کہ خود راقم الحروف نے دو سال تک مدارس اسلامیہ میں فارسی مکمل کر کے پھر نشی فاضل کا امتحان پاس کیا) بھر حال مروجہ نصاب کو مکمل کرنے کے بعد مولانا ذوالفقار علی

طاہر نے تقریباً ایک برس تک مدرسہ تعلیم القرآن والحدیث لیاقت کالونی (گھمن آباد) حیدرآباد میں محنت و عرق ریزی سے عربی کی ابتدائی جماعت پڑھی جہاں انہیں فضیلۃ الشیخ حافظ محمد ایوب صابر، مولانا عبدالغفور رؤف، شیخ شبیر احمد، شیخ محمد زکریا وغیرہم جیسے باوقار اساتذہ کرام سے کتب کما حقہ پڑھنے کی سعادت حاصل ہوئی۔ جس کے بعد ۱۹۸۸ع میں آپ نے عربی کی جماعت دوئم کے لیے کراچی کی قدیم علمی ادبی اور باوقار دینی درسگاہ جامعہ دارالحدیث رحمانیہ سفید مسجد سولجر بازار میں داخلہ لیا جہاں سے بفضل خدا البقیہ علوم و فنون کو پایہ تکمیل تک پہنچا کر ۱۹۹۴ع میں فضیلۃ الشیخ علامہ عبدالحق رحمانی رحمہ اللہ تعالیٰ جیسے اور فضیلۃ الشیخ علامہ عبداللہ ناصر رحمانی جیسے

محدث العصر علمی شخصیات سے دستار فضیلت و سند الفراغ سے سرفراز ہوئے انکو اپنی پوری جماعت میں اوّل پوزیشن ملی جس کے باعث انعام و اکرام کے مستحق ٹھہرے، جہاں پر آپ نے اپنے وقت کے کئی جلیل القدر علمائے عظام سے اکتساب علم کیا تھا، مثلاً استاد محترم علامہ عبداللہ ناصر رحمانی سے الفیہ ابن مالک، شرح نخبۃ الفکر، جامع ترمذی، سنن نسائی اور صحیح البخاری جلد دوم و غیر ہم جیسی کلیدی کتب پڑھیں، ان کے علاوہ دیوبندی عالم دین مولانا غلام رسول سے دستور المبتدی، اصول شاشی، قدوری، ہدایہ، شرح جامی کے علاوہ تفسیر جلالین و تفسیر بیضاوی جیسی اہم کتب بھی پڑھیں، اسی ادارے میں میرے دیرینہ دوست، مرحوم مفتی محمد صدیق رحمہ اللہ تعالیٰ جیسی فاضل شخصیت سے آپ نے شرح تہذیب، مولانا امان اللہ ناصر سے حجۃ اللہ الباغہ، سید محمد شاہ سے سنن ابوداؤد، الشیخ عبدالجبار سادھوی سے بلوغ المرام، شیخ افضل سردار سے مشکوٰۃ المصابیح (مکمل) فضیلت الشیخ محمد داؤد شاکر حفظہ اللہ تعالیٰ سے معلم الانشاء، مقامات حریری، استاد العلماء مولانا عبداللہ چیمہ، جیسی قد آور شخصیت سے کافیہ پڑھی، مزید فضیلت الشیخ محمد افضل اثری حفظہ اللہ تعالیٰ سے مرقاۃ علم الصیغہ، شرح مآۃ عامل، ہدایۃ الخو، سنن ابن ماجہ، صحیح مسلم جلد اوّل و دوئم، صحیح البخاری جلد اوّل جیسی گرانقدر علمی کتب پڑھنے کی سعادت حاصل کی، اس طرح مولانا ذوالفقار علی طاہر نے فراغت کے بعد ایک سال تک مشہور علمی ادارے جامعۃ الاحسان کراچی اور چار سال تک جامعہ دارالحدیث رحمانیہ میں فن تدریس کے فرائض بحسن و خوبی سرانجام دیئے، اسی دوران آپ نے وفاق المدارس السلفیہ سے شہادۃ العالمیہ اور کراچی یونیورسٹی سے مولوی فاضل عربی بھی پاس کر لیا، سچ ہے۔

۔ کٹیوں کو میں سینے کا لٹھو دے کر چلا ہوں
صدیوں مجھے گلشن کی فضا یاد کرے گی

حسن اتفاق سے مولانا ذوالفقار علی طاہر نے اپنی پیدائش کے پورے بیس ۲۰ سال کے بعد ۴ مارچ ۱۹۹۲ع کو اپنی خالہ کی بیٹی سے شادی کی جس سے اللہ تعالیٰ نے انکو دو فرزند عطا فرمائے۔

۱۔ زبیر ۲۔ زہیر جو ابھی طالب علمانہ کاوشوں میں مصروف عمل ہیں اللہ تعالیٰ ان کو اپنے والد کا جانشین بنائے مولانا طاہر اپنے خاندان میں پہلے فرد تھے جس نے مدارس اسلامیہ سے علوم و فنون میں

مکمل کر کے اپنے علاقہ میں کتاب و سنت کی دعوت دی،

خدا بخشے بہت سی خوبیاں تھیں مرنے والے میں

۱۹۹۹ع میں سندھ کے بطل جلیل فضیلۃ الشیخ عبداللہ ناصر رحمانی کے حسن انتخاب پر الجامعہ المعہد السلفی للتعلیم والتربیہ کراچی میں ایک باوقار استاد اور محسن منتظم کے عہدے پر مولانا طاہر فائز ہوئے، پھر یہ اشاعت کتاب و سنت کا سلسلہ پورے انیس سال تک باقاعدہ جاری رہا، تا آنکہ مولانا طاہر نے جاں جان آفریں کے حوالے کی، آپ ہمیشہ 'تواضع لله' کا عکس نظر آیا کرتے تھے، مزید یہ کہ منوقر ماہنامہ دعوت الہدیث کے اردو شمارے کی ادارت بھی یکم ستمبر ۲۰۱۰ سے تادم واپسی باقاعدہ مولانا طاہر کی زیر نگرانی رہی، مولانا طاہر کے سانحہ ارتحال سے ویسے تو پوری جماعت تنہا ہو گئی لیکن منوقر دعوت الہدیث جامعہ المعہد السلفیہ اور علامہ عبداللہ ناصر رحمانی اپنے عزیز القدر رفیق و شفیق سے محروم ہو گئے۔

۔ ڈھونڈو گے اگر ملکوں ملکوں ملنے کے نہیں نایاب ہیں ہم

تعبیر ہے جس کی حسرت و غم اے ہم، نفوسوہ خواب ہیں ہم، (شاد عظیم آبادی)

مولانا ڈاؤ الفکار علی طاہر یک وقت ایک بہترین داعی، مؤثر خطیب، مثالی مدرس و منتظم، جمعیت الہدیث کی مجلس مشاورت کے ممبر، سندھ کے ناظم امتحانات اور منوقر دعوت الہدیث کے مدیر شہیر تھے، انہوں نے خصوصاً فن تدریس میں گرانقدر خدمات سر انجام دیں، 'دعوت الہدیث' کے پر مغز ادارے، جاندار محققانہ مضامین، مقالات علمیہ، حالات حاضرہ سے باخبر رہ کر بھر پور بے لاگ تجزیے، شذرات علمیہ کے علاوہ جب بھی کسی معاصر نے بلاوجہ طائفہ منصورہ، مسلک الہدیث اور کتاب و سنت کے خلاف لکھا تو مولانا طاہر مرحوم نے بروقت بھر پور علمی تعاقب کرتے ہوئے کلمۃ الحق کا فریضہ سر انجام دیا، مختصر آپ لایعنا فون لومۃ لانم کے پیکر تھے۔

۔ کہتا ہوں وہ ہی بات سمجھتا ہوں جسے حق

میں زہر حلاہل کو کبھی کہہ نہ سکا قد

مولانا طاہر صاحب طلباء کی تعلیم و تربیت پر بھر پور توجہ دیا کرتے تھے، اسباق کی

باقاعدگی کے متعلق ہمیشہ متشکر رہا کرتے تھے، وہ پہلے خود وقت کی پابندی کرتے پھر اوروں کو کہتے،

اس بات کی گواہی آج بھی علماء و طلباء دیتے ہوئے نظر آتے ہیں، مولانا طاہر کا طریقہ تدریس انتہائی جاندار، پروقار، مدلل، علمی انداز میں سہل، عام فہم، مختصر مگر سحر انگیز ہوا کرتا تھا، مشکل موضوعات کو بھی احسن انداز سے طلباء کو ذہن نشین کرا دیا کرتے تھے، جامعہ کے پورے عملے سے انکا انتہائی مشفقانہ رویہ رہا، آپ طلباء کے سامنے اٹھتے بیٹھتے صورت و سیرت میں اپنے اکابر اسلاف کی جیتی جاگتی تصویر نظر آتے، مولانا ذوالفقار علی ویسے تو معقولات و منقولات میں مہارت تامہ رکھتے تھے، تاہم الجامعہ المعتمد السلفی للتعلیم و التربیہ میں انکے حوالے جو اسباق ہوا کرتے تھے ان میں تفسیر جلالین، صحیحین، مؤطا امام مالک سنن اربعہ، مشکوٰۃ المصابیح، شرح نخبیۃ الفکر، حجۃ اللہ البالغہ، فصول اکبری، حدایت الصبرات وغیرہ شامل تھیں، جن سے طلباء خوب استفادہ کیا کرتے تھے۔

آہ۔ آج جامعہ المعتمد السلفی کے ہونہار تلامذہ اپنی کتابیں کھولے دار التدریس میں اپنے محسن مرتبی استاد المکرم کے علمی فیوض و برکات سے استفادہ کے لیے نمناک آنکھوں سے چشم براہ ہونگے، لیکن یہاں سے جانے والے بھی کبھی واپس لوٹے ہیں؟ عرصہ تک طلباء ان کو بھول نہ پائیں گے، دستک ہوئی دوڑ کے دھلیز تک گیا، باہر ہوا کا شور تھا، چہرہ اتر گیا،

مولانا طاہر اتباع سنت کا حد سے زیادہ اہتمام کیا کرتے تو حید و سنت کو اپنے لیے متاع گرانمایہ سمجھتے تھے، سچائی، سادگی، کفایت شعاری، عاجزی، فروتنی، انکساری اور رواداری انکا شعار تھا، ٹکن فی دنیا کانک غریب او عابر سبیل کا آپ مظہر تھے۔

جس سے زینت تھی چمن کی پھول وہ مر جھا گیا
گلشنِ علم و عمل پر چھا گئی اک دم خزاں

ویسے تو انکے تلامذہ انکے دروس علمیہ سے استفادہ کرنے والے لاتعداد تھے تاہم چند علماء کرام کے اسماء گرامی حسب ذیل ہیں۔ حافظ عبدالمالک مجاہد، مولانا حزب اللہ بلوچ، حافظ محمد شعیب سلفی، حافظ عبد اللہ شیم، حافظ محمد عثمان صفدر، حافظ فاروق کبیر، حافظ اصغر محمدی، حافظ عبدالرحمن محمدی، حافظ حبیب احمد ثاقب، شیخ عبدالصمد مدنی حفظہ اللہ جیسے لاتعداد علماء کرام شامل ہیں۔



میری ویسے تو مولانا طاہر سے دیرنیہ دوستی تھی لیکن چند سال قبل

جامع بدیع العلوم مٹھی کے امتحانات سے فارغ ہو کر انہوں نے

ایک دن اور رات خاکسار کے غریب خانے کو رونق بخشی پھر پورا وقت کتابوں اور راشدی برادران

کے متعلق یادوں کے ساگر موضوع بحث آتے گئے پھر اتنا خوش ہوئے کہ ناچنے اور میری لائبریری

پر دعوت الہدیٰ میں ایک بھر پور ادارہ لکھ ڈالا، آپ نے دو مرتبہ ۲۰۱۳ع اور ۲۰۱۵ع میں

عمرے کی سعادتیں حاصل فرمائیں، انکی غربت، سادگی، بے سروسامانی کا اندازہ اس بات سے

لگایا جاسکتا ہے کہ جب انکا ایکسٹنٹ میں اچانک انتقال ہوا تو ایک گاڑی میں اہل خانہ، گھر کا مختصر

سامان، چند کھانے کے برتن، ایک دوٹین کی پیٹیاں اور اوڑھنے بچھانے کے لیے لیاں تھیں۔

ایک ایک کر کے ستاروں کی طرح ڈوب گئے

ہائے کیا لوگ میرے حلقہ احباب میں تھے

مولانا طاہر دل آویز اور سحر انگیز شخصیت کے مالک تھے، وہ بیک وقت مخلص دوست، مثالی داعی،

ممتاز قلمکار، انشا پرداز، بہترین مترجم، باکردار معلم، نفیس مزاج تھے، میں نے ہمیشہ انکو نہایت

اختصار، جامعیت، پر مغز، معقولیت کے ساتھ حقیقت پسندانہ، جامع، مدلل اور محتاط گفتگو کا عادی

پایا۔

کچھ ایسے بھی اٹھ جائیں گے اس بزم سے

جن کو تم ڈھونڈنے نکلو گے مگر پا نہ سکو گے

میں نے انکو انکار علوم اسلامیہ کے ساتھ، حالات حاضرہ کی حساسیت اور نزاکتوں سے

بھی خوب واقف پایا، دینی تڑپ رکھنے والے جماعتی احباب کے وہ نہ صرف قدردان تھے بلکہ

دوسروں کے جذبات و نظریات احساسات کی قدر کرنے کے فن سے بھی شناسا تھے، وہ روبرو

ہوں، فون پر ہوں، خط و کتابت سے مخاطب ہوں مگر ہمیشہ محبت، مودت، شفقت، عزت اور

اپنائیت کے فن سے مصنف نظر آتے تھے، میں نے مدت مدید سے انکو باہمی اعتماد، بردباری، تحمل

مزاجی، فہم و فراست میں مثالی انسان پایا۔

مٹ چلے میری امیدوں کی طرح حرف مگر
 آج تک تیرے خطوط سے تیری خوشبو نہ گئی
 (اختر شیرانی)

وہ مادری زبان سندھی ہونے کے باوجود اردو مبین کی نزااتوں سے بھی شناسا تھے پوری حیاتی اپنے اصولوں پر کارآمد رہے لیکن کبھی بشری تقاضا کے تحت اگر کوئی کمی بیشی رہ جاتی تو مطلع ہونے پر ایک لمحہ بھی اعتراف میں تاخیر نہیں کرتے تھے، وہ شدید مخالفت میں بھی مغلوب الغضب ہونے کے مرض سے مبرا تھے، مولانا طاہر کو نابھہ روزگار علامہ سید بلج الدین شاہ راشدی اور فضیلۃ الشیخ علامہ عبداللہ ناصر رحمانی کی خصوصی تربیت، توجہ، محبت و اعتماد نے ایک معتدل مزاج بلند پایہ عالم بنا دیا تھا ان مایہ ناز شخصیات کی تربیت و شفقت سے آپ ایک تراشا ہوا ہیرہ محسوس ہوتے تھے، انکے اچانک سانحہ ارتحال سے پوری جماعت کا ناقابل تلافی نقصان ہوا، وہ مدت تک یاد آتے رہیں گے۔

اُجالے اپنی یادوں کے ہمارے ساتھ رہنے دو
 نہ جانے کس گلی میں زندگی کی شام ہو جائے
 مختصر آپ صالحہ صفت، راست باز، وضعدار، مہذب، شائستہ اور دھیمہ لہجہ کے مالک تھے، انکے جاننے والے بخوبی جانتے ہیں کہ وہ ضرورت سے زیادہ عامیانہ گفتگو سے ہمیشہ احتراز کیا کرتے، صاف گو سیدھے سادے متقی پاکیزہ اوصاف، عبادت گزار انسان تھے، کبھی انکو کسی سے حسد کرتے نہیں دیکھا، وہ دوسروں میں ہمیشہ حسن ظن رکھا کرتے تھے، وہ کسی زندہ یا انتقال شدہ مسلمان بھائی کی غیبت، عیب جوئی، تعصب اور کردار کشی سے کوسوں دور رہتے، ورنہ موجودہ دور میں ایسی زندگی گزارنا بیحد مشکل ہے، بلکہ یہ اوصاف حمیدہ اب 'عنقا' ہوتے نظر آتے ہیں،

۔ زمانہ بڑے شوق سے سن رہا تھا
 ہمیں سو گئے داستاں کہتے کہتے
 (ثاقب لکھنوی)

مولانا ذوالفقار علی طاہر خالصتاً علمی ذوق کے حامل بزرگ تھے، ان کا علوم قرآنی و احادیث رسول ﷺ سے بے انتہا شغف تھا بلاشبہ آپ ان علمائے عظام میں سے تھے جن کا اوڑھنا بچھونا اتباع سنت تھا، ایسے اصحاب علم و فضل اقوام میں مدتوں کے بعد جنم لیتے ہیں، آپ نے پوری حیاتی سوز دل سے فکر و نظر کے چراغ روشن کیئے انکی یادیں اور باتیں زبانوں کو حلاوت اور نگاہوں کو بصیرت عطا کرنے والی تھیں،

سہا سہا زمزمہ پرواز جہاں خواہد بود
زاین نواہاکہ دراین گنبد گردن زدہ است

مولانا ذوالفقار علی طاہر کو مرحوم لکھتے ہوئے قلم کا نپتا ہے دل دکھتا ہے، انکی شیرین یادوں اور باتوں سے دل لبریز ہے، جب بھی ان سے ملاقات ہوتی تو انکی آنکھوں میں تبسم چہرہ پھول کی طرح کھل اٹھتا اور پھر ہمیشہ کی طرح رنگ آشنائی سے نوازتے لیکن خالق کائنات کے فیصلے کے سامنے کسی کو چوں و چراں کی کیا مجال ہے؟ کل من علیہما فان، مولانا طاہر اپنے لاکھوں چاہنے والے محبت کرنے والے طلباء، اساتذہ، علماء، عامۃ الناس، اعزہ اقرباء اور قریبی رشتہ داروں کو دکھی دل چھوڑ کر اپنے خالق حقیقی سے جا ملے،

سہ اے رونق ہائے محفل ما۔ رھید و لے نہ از دل ما

غم فرقت بھی کیا عجیب ہے جس سے جتنا تعلق خاطر ہوتا ہے اتنا غم بھی زیادہ، ایسے لوگوں کی باتیں اور یادیں مدت تک تڑپاتی رہتی ہیں، اور ایسے لوگ اب ملتے بھی کہاں ہیں؟
یا الہی! تیرہ عاجز مخلص بندہ تیرے حضور قیام و قعود رکوع و سجود سے سرجھکائے حاضر ہوا ہے اپنے جود و کرم سے انکی مغفرت فرما، انکی اگلی منزلوں اور مسافروں کو آسان فرما، انکی لحد کو باغیچہ فردوس بنا، اور انکے پس ماندگان کو صبر جمیل کی توفیق عطا فرما اور ہم سب کو جادہ مستقیم پر چلنے کے ساتھ تو اپنے پسندیدہ بندے بنا۔ آمین یا رب العالمین

الا یا ساکن القصر المعلى
ستدفن عن قريب فى التراب
لنا ملک ینادی کل یوم
لدوا للموت وابتوا للخراب